



## مقبوضہ کشمیر، بھارتی محاصرہ ہ 96ویں روز بھی جاری غیر یقینی صورتحال برقرار

سرینگر ( و ائس آف ایشیا) مقبوضہ کشمیر میں بھارتی محاصرہ آج 96ویں روز بھی جاری ہے جسکی وجہ سے مقبوضہ وادی اور جموں خطے کے مسلم اکثریتی علاقوں میں خوف و دہشت اور غیر یقینی صورتحال بدستور برقرار ہے۔ کشمیر میڈیاسروس کے مطابق قابض انتظامیہ کی طرف سے پابندیوں میں جزوی کمی کے باوجود لوگ مقبوضہ کشمیر کی خصوصی حیثیت کی منسوخی اور اسے مرکز کے انتظام دو علاقوں میں تقسیم کرنے کے غیر قانونی بھارتی اقدام کے خلاف ہڑتال سول نافرمانی کے طور پر جاری رکھے ہوئے ہیں دکانیں اور کاروباری مراکز صرف صبح اور شام کے وقت کچھ گھنٹوں کیلئے کھولے جاتے ہیں۔ تعلیمی ادارے اور دفاترویرانی کا منظر پیش کر رہے ہیں جبکہ سڑکوں پر پبلک ٹرانسپورٹ معطل ہے۔ بانپہال تک بارہمولہ ریل سروس بھی پانچ

اگست کے روز سے بند ہے۔ انٹرنیٹ اور پری پیڈ فون سروسز بدستور معطل ہیں جسکی وجہ سے لوگوں خاص طور پر صحافیوں، طلباء اور تاجر طبقے کو سخت مشکلات کا سامنا ہے۔ گوکہ پوسٹ پیڈ موبائل فون اور لینڈ لائن سروسز جزوی طور پر بحال کر دی گئی تھیں تاہم قابض انتظامیہ کا یہ اقدام لوگوں کی مشکلات کم نہیں کر سکا ہے۔ کشمیریوں کو نماز جمعہ کے بعد بھارت مخالف مظاہروں سے روکنے کیلئے قابض انتظامیہ کی طرف سے ا؟ج دوبارہ سخت پابندیاں عائد کیے جانے کا امکان ہے۔ یاد رہے کہ پانچ اگست کے بعد سے اب تک کشمیریوں کو سرینگر کی تاریخی جامع مسجد اور دیگر بڑی مساجد اور خانقاہوں میں نماز جمعہ نہیں ادا کرنے دی گئی۔

وائس آف ایشیا 08 نومبر 2019 خبر نمبر 30